

அணையாத தீபம்

லெப் கேணல் ரவி
குமாரவேல் இரவீந்திரகுமார்
வீரச்சாவு-17-03.1994
வன்னிமாவட்டம்



வன்னிமண்ணில் குமாரவேல் தம்பதியின் புதல்வனாய் அவதரித்த லெப்.கேணல் ரவி 1986ஆம் ஆண்டு தம்மை முழுமையாக விடுதலைப் புலிகள் அமைப்பில் இணைத்துக் கொண்டார். அவருக்கு பெற்றோர் இட்ட பெயர் இரவீந்திரகுமார். விடுதலைப் புலிகள் அமைப்போடு இணைந்து கொண்ட ஆரம்ப காலங்களில் லெப் கேணல் ரவியவர்கள் வன்னியின் மூத்த தளபதி மாவீரர் மேஜர் பசிலனுடன் இணைந்து சிங்கள இராணுவத்திற்கெதிராக முனைப்பான தாக்குதல்களை மேற்கொண்டு, வன்னி மண்ணை சூறையாட முயன்ற பேரினவாதத்திற்கு சிம்மசொப்பனமாக விளங்கினார்.

அமைதிக்காவென வந்து எம்மண்ணில் அவலத்தை விதைத்த ராஜீவின் ஆக்கிரமிப்புப் படைகளுக்கு எதிராக உறுதியான எதிர்ப்புச்சமர் புரிந்தார். உலகின் நான்காவது பெரிய பலம் வாய்ந்த இராணுவத்தின் ஆயுதங்கள் பலவற்றையும் கைப்பற்றி எமது படைபலத்தைப் பெருக்கிச் சாதனை படைத்தார்.

மீளவும் 1990இன் நடுப்பகுதியில் இரண்டாம் கட்ட ஈழப்போர் ஆரம்பமாகிய வேளையில் வன்னிப்பெருநிலப்பரப்பின் மையத்தில் ஆக்கிரமிப்பாளர் குந்தியிருந்த கொக்காவில், மாங்குளம் தளங்களை தாக்கி அழித்த நடவடிக்கைகளிலும் காத்திரமான பங்கை வகித்தார். சிறீலங்கா முப்படைகளும் இணைந்து நடத்திய பலவேகய-2 இராணுவ நடவடிக்கையின்போது வெட்டவெளிகளிலும், உவர்நிலங்களிலும் நின்று முதன்மையாகச் சமராடினார். எதிரிக்குச் சாதகமான நிலப்பரப்பில் மனஉறுதி ஒன்றையே காப்பரணாக வைத்து ரவியவர்கள் களமாடிக் கொண்டிருக்கையில் எதிரியின் துப்பாக்கிச் சூடுபட்டு கையில் விழுப்புண்ணடைந்தார்.

1993இல் ஒப்பறேசன் யாழ் தேவி நடவடிக்கையின்போது இடம்பெற்ற டாங்கிகள் தகர்ப்பினை முன்னின்று வழிநடத்தினார். தமிழீழ விடுதலை வரலாற்றில் மேற்கொள்ளப்பட்ட வரலாற்று முக்கியத்துவம் வாய்ந்த படையியல் நடவடிக்கைகளில் ஒன்றான பூநகரி படைத்தளம் மீதான தவளை நடவடிக்கையின்போது வன்னி மாவட்டப் படையணிகளின் இரண்டாவது பொறுப்பாளனாகக் கடமையாற்றினார். திறம்பட போராளிகளை வழிநடத்தி தவளை நடவடிக்கையின் வெற்றிக்கு வலுச்சேர்த்தார்.

பூநகரிப்படைத்தளத் தாக்குதலின் பின்னர் தமிழீழத் தேசியத் தலைவரவர்களால் லெப். கேணல் ரவி வன்னி மாவட்டச் சிறப்புத் தளபதியாக நியமிக்கப்பட்டார். இவர் சிறப்புத் தளபதியாக இருந்த வேளையில் வவுனியா புறநகர் பகுதியில் சிங்களப்படையின் பவன் கவசவாகனம் மீது மேற்கொள்ளப்பட்ட தாக்குதல் குறிப்பிடத்தக்க தாக்குதலாகும்.

எண்ணற்ற தாக்குதல்கள், எண்ணிறைந்த வெற்றிகள் என சாதனை மேல் சாதனை படைத்துக் கொண்டிருந்த சிறப்புத் தளபதி தாக்குதலொன்றிற்கான ஒத்திகை ஒன்றினை மேற்கொண்டிருந்தார். அவ்வேளையில் 17.03.1994 அன்று இடம்பெற்ற வெடிவிபத்து வன்னியின் சிறப்புத் தளபதி லெப்.கேணல் ரவியோடு, கப்டன் சேந்தனையும் வன்னித்தாயின் மடியில் உறங்க வைத்துவிட்டது. உயிர் உடலில் இருக்கும் வரையும் தாயக மீட்பு ஒன்றையே சிந்தையாகக் கொண்டு சுழன்ற மறவன் லெப்.கேணல் ரவியின் ஏழாம் நினைவில் கரைந்து, இலக்கினை நோக்கிய எம்பணி தொடர்வோம்.